

RULING MOGHTI MINN MR SPEAKER FIS-SEDUTA 372 TAD-29 TA' MARZU 2006

Is-Sedja tagħmel riferenza għat-tliet każi ta' ksur ta' privileġġ impressqa mill-Onor Joe Mizzi fis-Seduta ta' nhar l-Erbgħa, 22 ta' Marzu, 2006 kontra:

- (1) s-Sur Michael Caruana;
- (2) l-persuna responsabbli mis-sit elettroniku maltarightnow.com; u
- (3) l-Onor Mario Galea.

Abbażi ta' l-Ordinanza dwar il-Privileġġi u s-Setgħat tal-Kamra tad-Deputati u preċiżament subartikolu (4) ta' l-artikolu 11, subinċiż (d), li jgħid, u se nikkwota testwalment:

"(d) kull min jaħbat għal Membru, ifixklu jew jinsultah fil-waqt li jkun sejjer jew ġej lura mill-Kamra jew minhabba d-dmirijiet tiegħu fil-Kamra, jew kull min, b'forza, b'insult jew b'tehdid, ifittex li jġiegħel Membru illi jiddikjara ruħu favur jew kontra proposta jew xi haġa li tkun għadha miexja jew li tkun sejra tingieb quddiem il-Kamra",

Billi f'demokrazija teħtieġ li kulhadd jirrispondi għall-mod kif huwa jikkomporta ruħu fil-pubbliku u sakemm ma jkunx hemm eċċessi u l-kritika tinzamm fil-limiti ġusti tagħha u ma jkunx hemm imputazzjoni ta' motivi ulterjuri jew skorretti, mhux kull kritika tammonta għall-ksur ta' privileġġ;

Illi huwa evidenti li f'materja ta' ksur ta' privileġġ s-Sedja trid tkun attenta ħafna biex iżzomm dak li huwa bilanċ ġust biex fil-waqt li tissalvagwardja d-dinjita' tal-Kamra u tal-Membri kollha tagħha, ma toħnoqx u ma tidhirx li qiegħda toħnoq l-opinjoni pubblika. Dan mhux dejjem faċli u kultant wiehed ikollu jaħseb sew fuq liema naha tmiel il-bilanċ.

Is-Sedja, fiċ-ċirkostanzi, tikkonkludi li dak li qed jilmenta minnu l-Onor Joe Mizzi ma jammontax għal prima facie ksur ta' privileġġ kif deskritt aktar 'il fuq; iżda dan bla ebda preġudizzju għal kull azzjoni oħra li l-Onorevoli Membru jista' jhoss li għandu jieħu f'fora oħra.

Is-Sedja tagħmel referenza wkoll għall-każ ta' ksur ta' privileġġ imqajjem mill-istess Onorevoli Membru fis-Seduta ta' nhar it-Tnejn, 27 ta' Marzu 2006 kontra l-gazzetta "In-Nazzjon" b'riferenza għall-artiklu li deher fil-ħarġa ta' nhar l-Erbgħa, it-22 ta' Marzu 2006.

Is-Sedja tirrelewa li l-Ordni Permanenti tal-Kamra Nru 36 jgħid li

"Mozzjoni dwar kwistjoni ta' privileġġ li ma tkunx inqalġhet waqt is-seduta tal-Kamra għandha ssir ma' l-ewwel opportunita'"

u għaldaqstant, peress li l-ewwel opportunita' kienet proprju nhar l-Erbgħa, 22 ta' Marzu, is-Sedja ma tistax tilqa' t-talba ta' l-Onor Membru. Madankollu s-Sedja tieħu din l-opportunita' biex terġa' tappella lill-mezzi tal-media sabiex ikunu prudenti u fidili fl-eżerċizzju tad-doveri tagħhom billi jirriflettu fedelment il-kelma u l-ispirtu ta' dak li jingħad u jsir fil-Kamra.